

( २४ )

मूंखे प्राणनि खां प्यारो तुंहिजो नामु, प्यारिड़ा।  
आहे सभिनी सुखनि जो धामु, प्यारिड़ा॥

चइनी वेदनि जो सारु मिठो नामु आ,  
जहिंजी न समता संसार में,  
भगवन्तु भी जंहि सां छिकिजी अचे थो  
भगत जे हृदय आगार में।

विरिह विकल दिलियुनि विश्रामु, प्यारिड़ा॥

ऋषि मुनी सभु नामु था ध्याईनि  
जोगी तपी सन्यासी,  
नाम बादल मां सुधा थी वर्षे  
करे जीवनु अविनाशी।

प्रेमी रसिक जपिनि आठों याम, प्यारिड़ा॥

रस लीलाऊं नाम देखारे रस जे राह रहाए,

किरोड़ जन्म जा विछुड़ियल जीयड़ा

प्रभुअ सां सेधु मिलाए।

चारई मुक्तियूं करिनि प्रणामु, प्यारिड़ा॥

नाम नरेश जे बल ते थियड़ा क्रोड़ें अधम उद्धार,

गांइ जे खुर जियां सुगमु थियो आ

हीउ भव जो पारावार।

प्रभु राम खां बि वद्रो मिठो नामु, प्यारिड़ा॥

चइनि जुगनि ऐं चइनि वेदनि में

नाम जी महिमा निराली,

नाम जे जहाज़ चड़िहे जो कोई

गोदि करे बनमाली।

आहे आनन्द कन्द अभिरामु, प्यारिड़ा॥

अण गणिया आनन्द दिना भगतनि खे

नाम नरेश प्यारे,

नाम जी महिमा सहस मुखनि सां

शेषु बि रोजु उचारे।

आहे सभिनी पूर्ण कामु, प्यारिड़ा॥

नाम जो रूपु ऐं नाम जो दाता

नाम भण्डारु आ साई,

नामु जपे ऐं नामु जपायो आनन्द अपारु सदाई।

विहारिया गोदीअ सदां सियारामु, प्यारिड़ा॥